

---

jalabhedaH

—  
जलभेदः  
—

Document Information



---

Text title : jalabhedaH  
File name : jalabhedaH.itx  
Category : misc, puShTimArgIya, vallabhaachaarya  
Location : doc\_z\_misc\_general  
Author : vallabhAchArya  
Proofread by : PSA Easwaran psawaswaran at gmail.com  
Description/comments : puShTimArgIya stotraratnAkara  
Latest update : February 28, 2018  
Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

September 17, 2023

*sanskritdocuments.org*

---

जलभेदः



नमस्कृत्य हरि वक्ष्ये तद्गुणानां विभेदकान् ।  
भावान् विंशतिधा भिन्नान् सर्वसन्देहवारकान् ॥ १ ॥  
गुणभेदास्तु तावन्तो यावन्तो हि जले मताः ।  
गायकाः कूपसङ्काशा गन्धर्वा इति विश्रुताः ॥ २ ॥  
कूपभेदास्तु यावन्तस्तावन्तस्तेऽपि सम्मताः ।  
कुल्याः पौराणिकाः प्रोक्ताः पारम्पर्ययुता भुवि ॥ ३ ॥  
क्षेत्रप्रविष्टास्ते चापि संसारोत्पत्तिहेतवः ।  
वेश्यादिसहिता मत्ता गायका गर्तसंज्ञिताः ॥ ४ ॥  
जलार्थमेव गर्तास्तु नीचा गानोपजीविनः ।  
हृदास्तु पण्डिताः प्रोक्ता भगवच्छास्त्रतत्पराः ॥ ५ ॥  
सन्देहवारकास्तत्र सूदा गम्भीरमानसाः ।  
सरःकमलसम्पूर्णाः प्रेमयुक्तास्तथा बुधाः ॥ ६ ॥  
अल्पश्रुताः प्रेमयुक्ता वेशन्ताः परिकीर्तिताः ।  
कर्मशुद्धाः पल्वलानि तथाल्पश्रुतिभक्तयः ॥ ७ ॥  
योगध्यानादिसंयुक्ता गुणा वर्ष्वाः प्रकीर्तिताः ।  
तपोज्ञानादिभावेन स्वेदजास्तु प्रकीर्तिताः ॥ ८ ॥  
अलौकिकेन ज्ञानेन ये तु प्रोक्ता हरेर्गुणाः ।  
कादाचित्काः शब्दगम्याः पतच्छब्दाः प्रकीर्तिताः ॥ ९ ॥  
देवाद्युपासनोद्भूताः पृष्ठा भूमेरिवोद्भूताः ।  
साधनादिप्रकारेण नवधाभक्तिमार्गतः ॥ १० ॥  
प्रेमपूर्त्या स्फुरद्धर्माः स्यन्दमानाः प्रकीर्तिताः ।  
यादृशास्तादृशाः प्रोक्ता वृद्धिक्षयविवर्जिताः ॥ ११ ॥

स्थावरास्ते समाख्याता मर्यादैकप्रतिष्ठिताः ।  
अनेकजन्मसंसिद्धा जन्मप्रभृति सर्वदा ॥ १२ ॥  
सङ्गादिगुणदोषाभ्यां वृद्धिक्षययुता भुवि ।  
निरन्तरोद्गमयुता नद्यस्ते परिकीर्तिताः ॥ १३ ॥  
एतादृशाः स्वतन्त्राश्चेत्सिन्धवः परिकीर्तिताः ।  
पूर्णा भगवदीया ये शेषव्यासाग्निमारुताः ॥ १४ ॥  
जडनारदमैत्राद्यास्ते समुद्राः प्रकीर्तिताः ।  
लोकवेदगुणैर्मिश्रभावेनैके हरेर्गुणान् ॥ १५ ॥  
वर्णयन्ति समुद्रास्ते क्षाराद्याः षट् प्रकीर्तिताः ।  
गुणातीततया शुद्धान् सच्चिदानन्दरूपिणः ॥ १६ ॥  
सर्वानेव गुणान् विष्णोर्वर्णयन्ति विचक्षणाः ।  
तेऽमृतोदाः समाख्यातास्तद्वाक्पानं सुदुर्लभम् ॥ १७ ॥  
तादृशानां क्वचिद्वाक्यं दूतानामिव वर्णितम् ।  
अजामिलाकर्णनवद्विन्दुपानं प्रकीर्तितम् ॥ १८ ॥  
रागज्ञानादिभावानां सर्वथा नाशनं यदा ।  
तदा लेहनमित्युक्तं स्वानन्दोद्गमकारणम् ॥ १९ ॥  
उद्धतोदकवत्सर्वे पतितोदकवत्तथा ।  
उक्तातिरिक्तवाक्यानि फलं चापि तथा ततः ॥ २० ॥  
इति जीवेन्द्रियगता नानाभावं गता भुवि ।  
रूपतः फलतश्चैव गुणा विष्णोर्निरूपिताः ॥ २१ ॥  
इति श्रीवल्लभाचार्यविरचितो जलभेदः समाप्तः ।

Proofread by PSA Easwaran

---

jalabhedah

pdf was typeset on September 17, 2023

---

Please send corrections to [sanskrit@cheerful.com](mailto:sanskrit@cheerful.com)

